

"Ümummilli Lider Heydər Əliyev müstəqil Azərbaycan Konstitusiyasının müəllifidir" mövzusunda elmi-praktik konfrans keçirilib



Aprelin 24-də Milli Məclisdə "Konstitusiya və Suverenlik İli" çərçivəsində "Ümummilli Lider Heydər Əliyev müstəqil Azərbaycan Konstitusiyasının müəllifidir" mövzusunda həsr edilən elmi-praktik konfrans keçirilib.

Milli Məclisin Mətbuat və ictimaiyyət-lə əlaqələr şöbəindən verilən məlumata görə, konfransa moderatorluq edən Milli Məclisin Hüquq siyasəti və dövlət quruculuğu komitəsinin sədri Əli Hüseynli iştirakçıları salamlayıb və tədbirin keçirilməsi üçün lazımı şərait yaratdığına görə parlamentin rəhbərliyinə təşəkkürünü ifadə edib.

Hüquq siyasəti və dövlət quruculuğu komitəsinin sədri konstitusiyamızın müstəqil dövlətçiliyimizin təşəkkülündə və hüquqi cəmiyyət quruculuğunda rolunu yüksək dəyərləndirib, dövlətimizin əsas qanununun qəbulunda Ulu Öndərin müstəsna xidmətlərini vurğulayıb. Konstitusiyaya quruculuğunun sonrakı dövrlərdə də inkişaf edib möhkəmləndiyini deyən komitə sədri konfransda konstitusiyanın hazırlanması, qəbulu və sonrakı illərdə keçdiyi inkişaf yolu ilə bağlı məruzələrin təqdimatının və müzakirəsinin keçiriləcəyini diqqətə çatdırıb və sözü Milli Məclis Sədrinin müavini, hüquq elmləri doktoru, professor Ziyafət Əsgərova verib.

Milli Məclis Sədrinin müavini Ziyafət Əsgərov qeyd edib ki, Azərbaycan Respublikasının Prezidenti cənab İlham Əliyevin 28 dekabr 2024-cü il tarixli Sərəncamı ilə 2025-ci il "Konstitusiya və Suverenlik İli" elan olunub. O bu qərarın konstitusiyamızın son 30 il ərzində keçdiyi inkişaf yolunu və onun ictimai münasibətlərin tənzimlənməsində oynadığı mühüm rolunu əks etdirdiyini vurğulayıb. Ziyafət Əsgərov qeyd edib ki, 12 noyabr 1995-ci ildə qəbul olunan konstitusiya ötən müddət ərzində dinamik şəkildə inkişaf edərək insan hüquq və azadlıqlarının təmin olunmasında mühüm rol oynayıb.

Sədr müavini vurğulayıb ki, 18 oktyabr 1991-ci ildə Azərbaycan Respublikasının dövlət müstəqilliyi haqqında Konstitusiya Aktı qəbul edilsə də, müstəqilliyin ilk illərində baş verən siyasi proseslər və hakimiyyətdə olan şəxslərin yarıtmaz fəaliyyəti nəticəsində ölkənin əsas qanunu qəbul oluna bilməmişdi. O, yalnız Ümummilli Lider Heydər Əliyevin hakimiyyətə qayıdışından sonra 1995-ci ildə Azərbay-

can Konstitusiyasının qəbul edildiyini vurğulayıb.

Qeyd olunub ki, konstitusiyanın əsas institutlarından biri dövlətin fundamental atributlarından olan suverenlik məsələsidir. Sədr müavini həmçinin 2023-cü ilin sentyabr ayında keçirilmiş lokal xarakterli antiterror tədbirləri nəticəsində Azərbaycanın suverenliyinin və ərazi bütövlüyünün tam şəkildə bərpa olunduğunu bildirib. Qeyd edilib ki, Azərbaycan Konstitusiyası dünyada mühüm yerə malik olan normativ-hüquqi aktlardan biridir. Bildirilib ki, 2002-ci, 2009-cu və 2016-cı illərdə keçirilmiş referendumlar nəticəsində konstitusiyaya zəruri dəyişikliklər edilərək, əsasən insan hüquq və azadlıqları ilə bağlı yeni normalar əlavə olunub.

Ziyafət Əsgərov deyib ki, Ermənistanın Azərbaycan torpaqlarını 30 il ərzində işğalda saxladığı dövrdə nə BMT Təhlükəsizlik Şurası, nə ATƏT-in Minsk qrupu, nə Avropa Şurası, nə də Avropa İttifaqı münaqişənin həlli ilə bağlı ciddi bir iradə ortaya qoyublar. Əslində, bu qurumlar problemin və münaqişənin uzanmasında maraqlı tərəf kimi çıxış ediblər.

Bildirilib ki, Vətən müharibəsi zamanı ölkə Prezidentinin rəhbərliyi ilə bütün dövlət qurumları birlik nümayiş etdirərək beynəlxalq hüququn normalarının təmininə nail olublar. Bu gün xalqımız Prezident, Müzəffər Ali Baş Komandan İlham Əliyevin rəhbərliyi ilə torpaqlarımızın işğaldan azad edilməsi, ərazi bütövlüyünün, dövlət suverenliyinin və ölkənin bütün ərazilərində Azərbaycan Konstitusiyasının hüquqi qüvvəsinin tam bərpasının qürurverici təntənəsini yaşayır.

Sonra Milli Məclisin Hüquq siyasəti və dövlət quruculuğu komitəsinin üzvü, tarix üzrə fəlsəfə doktoru Mübariz Qurbanlı "Müstəqil Azərbaycan Respublikası Konstitusiyasının qəbulunun dövlət quruculuğunda yeri" mövzusunda məruzə ilə çıxış edib.

Dünya ölkələrinin konstitusiya təcrübələrinə diqqət çəkən Mübariz Qurbanlı Azərbaycanın konstitusiya tarixinə nəzər salıb. Müstəqilliyimizi bərpa etdikdən sonra yeni konstitusiyanın hazırlanmasının Azərbaycan dövlətçiliyinin qarşısında duran əsas vəzifələrdən olduğunu deyən məruzəçi 1993-cü ildə xalqın tələbi ilə Ümummilli Lider Heydər Əliyev yenidən hakimiyyətə qayıtdıqdan sonra konstitusiyanın hazırlanması işlərindən, onun geniş

müzakirələrdən keçməsi və qəbulu prosesindən bəhs edib. O, Azərbaycan Respublikasının ilk konstitusiyasının ölkəmizdə genişmiqyaslı qanunvericilik və institusional islahatların keçirilməsində, dövlət idarəçiliyi mexanizmlərinin formalaşdırılmasında, qanunçuluğun, vətəndaşların azad, təhlükəsiz yaşamaq hüququnun təmin edilməsində, yeni ictimai və iqtisadi münasibətlərin müəyyənləşdirilməsində əhəmiyyətini vurğulayıb.

Sonra Konstitusiya Məhkəməsinin hakimi, hüquq elmləri doktoru Ceyhun Qarayev "Azərbaycan Respublikası Konstitusiyasının keçdiyi inkişaf yolu (referendumlar)" mövzusunda məruzə ilə çıxış edib.

Sonra Dövlət Təhlükəsizlik Xidmətinin Heydər Əliyev adına Akademiyasının rəisi, hüquq üzrə fəlsəfə doktoru Elşad Nəsirov "Konstitusiya qanunları Azərbaycan Respublikası Konstitusiyasının ayrılmaz hissəsidir" mövzusu üzrə məruzə edib. Konstitusiya qanunlarının qəbulu proseduru və qaydalarından bəhs edən Elşad Nəsirov onların konstitusiyaya hüququnda, konstitusion sistemdə yeri, onlara qoyulan məhdudiyyətlər, onların konstitusiyaya nəzarətinə cəlb edilməsi və digər məsələlər barədə fikirlərini bölüşüb.

Konfransda mövzu ilə bağlı MM-in Hüquq siyasəti və dövlət quruculuğu komitəsinin sədri Əli Hüseynli, sədr müavini Elşən Musayev, "Vətəndaşların Əmək Hüquqlarının Müdafiəsi Liqası"nın İcraiyyə Komitəsinin sədri Sahib Məmmədov çıxış ediblər. Çıxışçılar konstitusiyamızın həm konstitusiyaya qanunları, həm də referendum yolu ilə daha da inkişaf etdiyini bildiriblər, dövlətimizin əsas qanununun suverenliyimizin və ərazi bütövlüyümüzün tam təmin olunmasında oynadığı rolunu qeyd ediblər.

Konfransın moderatoru Əli Hüseynli tədbirə yekun vuraraq, iştirakçılara müzakirələrdə fəallıq göstərdiklərinə, mövzu ilə bağlı səmərəli fikir mübadiləsinə görə təşəkkürünü bildirib. O vurğulayıb ki, bu gün Azərbaycan Respublikası xalqımızın milli maraqlarını rəhbər tutaraq, konstitusiyanın tələblərinə və suveren hüquqlarına əsaslanaraq, yeni realiaqlar şəraitində qarşıda duran strateji hədəflərə doğru inamla irəliləyir.

Tədbirdə Milli Məclisin deputatları, aidiyyəti dövlət qurumlarının nümayəndələri və vətəndaş cəmiyyəti institutlarının təmsilçiləri iştirak ediblər.

"Azərbaycan"